

စစ်အာဏာရှင်ကို နည်းလမ်း အမျိုးမျိုးနဲ့ တော်လှန်နိုင်ကြဖို့၊ ဖိနှိပ်ချုပ်ချယ်မှုတွေကြားမှာ ကိုယ်လုပ်စရာ ရှိတာကို ကိုယ့်ယုံကြည်ချက်အတိုင်း၊ ကိုယ့်ခံယူချက်အတိုင်း ဆက်လုပ်နိုင်ကြဖို့၊ ကိုယ့်ကျန်းမာရေးကိုလည်း အရင်ထက် ပိုဂရုစိုက်ပေးကြဖို့ တိုက်တွန်းလိုက်ပါတယ်ခင်ဗျာ။

Reporting for 21/4/21

21 ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် 20 ရက်နေ့ သတင်းများကိုလည်း ထည့်သွင်းထားပါတယ်ခင်ဗျာ။

Protest / Campaign

• စစ်ကောင်စီဖမ်းထားသူတွေကို ချက်ချင်းလွှတ်ပေးဖို့ Blue Shirt campaign နဲ့ တောင်းဆို (BBC Burmese)

ဖေဖော်ဝါရီ ၁ ရက် စစ်အာဏာသိမ်းပြီးနောက် စစ်ကောင်စီမှ မတရားဖမ်းဆီးထားတဲ့ ဖမ်းဆီးထိန်းသိမ်းခံထားရတဲ့သူတွေကို ချက်ချင်းပြန်လွှတ်ပေးဖို့ အပြာရောင်အင်္ကျီတွေ ဝတ်ဆင်ပြီး လက်ဖဝါးမှာ ထိန်းသိမ်းခံရသူတွေရဲ့ အမည်တွေကို ရေးသားကာ တောင်းဆိုတဲ့ လှုပ်ရှားမှုကို ဒီနေ့ ဧပြီ ၂၁ ရက်မှာ နိုင်ငံတဝန်း ပြုလုပ်နေကြပါတယ်။ ဒီအပြာရောင်အင်္ကျီ ဝတ်ပြီး လက်ဖဝါးမှာ အကျဉ်းသားအမည်ရေးထိုးပြီး လွှတ်ပေးဖို့ ဆန္ဒပြတောင်းဆိုတဲ့လှုပ်ရှားမှုကို ထောင်ထဲမှာ အနှစ် ၂၀ ကြာ အကျဉ်းကျခံခဲ့ရတဲ့ နိုင်ငံရေးအကျဉ်းသားဟောင်း ဟံသာဝတီဦးဝင်းတင်က စတင်ခဲ့တဲ့ လှုပ်ရှားမှုလို့လည်း လူသိများပါတယ်။ ဒီနေ့ ဧပြီ ၂၁ ရက်ဟာ ဦးဝင်းတင်ကွယ်လွန်တာ ၇ နှစ် ပြည့်တဲ့နေ့လည်း ဖြစ်ပြီး သူ့ကို ဂုဏ်ပြုသတိရတဲ့အနေနဲ့ ဒီနေ့ ဒီလှုပ်ရှားမှုကို ပြုလုပ်တာလည်း တစ်စိတ်တစ်ပိုင်းအဖြစ် ပါဝင်ပါတယ်။

- သင်္ဃန်းကျွန်းမြို့နယ်နေပြည်သူများက အင်ဒိုနီးရှားနိုင်ငံ၊ ဂျာကာတာ၌ကျင်းပမည့် အာဆီယံအစည်းအဝေးမတိုင်မီ လူထုလှုပ်ရှားမှုတစ်ရပ် အနေနဲ့ Asean respect our votes! We support NUG and CRPH. စာသားပါဆိုင်းဘုတ်များနှင့် Free our leaders စာသားပါဆိုင်းဘုတ်များ ကိုင်ဆောင်လှည့်လည်ခဲ့ကြ။
- သဲတောဝမ်းတွင်းမြို့မှာ ဖမ်းဆီးခံ ပြည်သူတွေ လွတ်မြောက်ရေး ဆန္ဒပြ
- ကချင်ပြည်နယ်၊ ဖားကန့်မြို့နယ်၊ တာမခန့်မြို့သစ် သပိတ်စစ်ကြောင်းမှ အမျိုးသားညီညွတ်ရေး အစိုးရ (NUG) အားထောက်ခံကြောင်း ဆန္ဒပြ

Detain / Death

• ဦးပဇင်း ဦးရေဝတကို ရိုက်နှက်ဖမ်းဆီးသွား (RFA)

မန္တလေးတိုင်း၊ မိုးကုတ်မြို့၊ ရေပူကျောင်းတိုက်က ဆရာတော် ဦးရေဝတ (ယခင်က ဗကသ ဥက္ကဋ္ဌဟောင်း ကိုရဲရင့်ပိုင်မှူး) ကို ဧပြီ ၂၁ ရက်၊ ဒီနေ့ ညနေ ၄ နာရီလောက်က စစ်ကောင်စီတပ်ဖွဲ့ဝင်တွေက ကျောင်းတိုက်အတွင်းမှာ ရိုက်နှက်ဖမ်းဆီးသွားတယ်လို့ သိရပါတယ်။ "ဦးဇင်းက နာမည်ကြီးတော့ ဒလန်က ကျောင်းကို လိုက်ပြတာ။ ဒါက ရဲရင့်ပိုင်မှူး လို့ပြောပြီး ရိုက်နှက်ဖမ်းဆီးသွားတယ်။ ဘယ်ကိုခေါ်သွားတယ်ဆိုတာတော့ မသိရသေးဘူး"လို့ မျက်မြင်တွေ့ခဲ့တဲ့ ဆရာတော်တစ်ပါးက RFA ကို ပြောပါတယ်။

• ယင်းမာပင်မှာ ပြည်သူ ၁၀ ယောက်ထက်မနည်းကျဆုံးပြီး ဒဏ်ရာရသူတွေမရည်တွက်နိုင်သေး (Mizzima)

စစ်ကိုင်းတိုင်းဒေသကြီး၊ ယင်းမာပင်မြို့မှာ အကြမ်းဖက်စစ်တပ်က စက္ကနား ၂၁ စီးထက်မနည်းဝင်ရောက်ပြီး ပစ်ခတ်တာကြောင့် ပြည်သူတွေက ရရာလက်နက်စွဲကိုင်ပြီး ခုခံခဲ့ကြပါတယ်။ အဲဒီတိုက်ပွဲဟာ ည ၉ နာရီဝန်းကျင်လောက်မှာပြီးဆုံးခဲ့ပြီးတော့ အကြမ်းဖက်စစ်တပ်က လက်နက်ကြီးတွေနဲ့ပစ်လွှဲ ပြည်သူဘက်က ၁၀ ယောက်ထက်မနည်းကျဆုံးခဲ့ရပါတယ်။ နောက်ဆက်တွဲအနေနဲ့ အဲဒီရွာတွေရဲ့ အနီးဝန်းကျင်က ကျေးရွာ ၄ ရွာလောက်ကလူတွေ ရွာလုံးကျွတ်တိန်းရှောင်နေကြရပြီး ၅ မိုင်ပတ်လည်လောက်က ရွာ ပေါင်း ၂၀ ဝန်းကျင်ကလည်း ညဘက်မီးမထွန်းရဲလောက်အောင် ကြောက်လန့် တိတ်ဆိတ်နေကြတယ်လို့ ဆိုပါတယ်။ အဲဒီတိုက်ပွဲကလည်း ကနီမြို့နယ်ထဲကို စစ်အင်အား ၇၀၀ ကျော်နဲ့ဝင်ရောက်စီးနင်းလို့ ရွာပေါင်း ၁၈ ရွာလောက်ကလူတွေ ရွာလုံးကျွတ်ထွက်ပြေးခဲ့ရပါသေးတယ်။

- မြစ်ကြီးနားတက္ကသိုလ် ကျောင်းသားသမဂ္ဂ သပိတ်ခေါင်းဆောင် အဖမ်းဆီးခံရ
- ပုသိမ်မြို့မှ လူငယ်နှစ်ဦးအား အရပ်ဝတ်နှင့် စစ်ကောင်စီ လက်အောက်ခံများက အကြမ်းဖက်ဖမ်းဆီး
- ရန်ကုန်နှင့် ထားဝယ်မှ Blue Shirt Campaign သပိတ်တွေ အဖြိုခွင်းခံရ၊ အဖမ်းဆီးခံရသူများလည်းရှိ
- အဖမ်းဆီးခံ မုံရွာ သပိတ်ခေါင်းဆောင် ကိုဝေမိုးနိုင်ကို ပုဒ္မ ၅၀၅ (က) အပြင် လူသတ်မှုနဲ့ပါ တရားစွဲဆိုဖို့ စစ်ကောင်စီ ကြိုးစားနေ
- ရန်ကုန်တိုင်း၊ သာကေတမြို့နယ်၊ ၂မြောက်ရပ်ကွက်၊ သဒ္ဓါလမ်းက လိုရင်ယူ ပိုရင်လှူ ပြည်သူ့လှည်းအဖွဲ့က လူငယ်ခြောက်ယောက်ကို စစ်ကောင်စီတပ်တွေက ထူပါရုံထိပ် လက်ဖက်ရည်ဆိုင်မှာ ဝင်ရောက်ဖမ်းဆီးသွား
- မြင်းခြံမြို့ကျွန်းထဲရွာ တစ်ဒါဇင်ကျော်မှာ စစ်တပ်ကပစ်ခတ်
- မန္တလေး မြို့တော်ဆေးရုံကို စစ်ကောင်စီတပ်ဖွဲ့ဝင်တွေ ပိတ်ဆို့ထား။

ASEAN SUMMIT

- ထိပ်သီးဆွေးနွေးပွဲမတိုင်ခင် အာဆီယံခေါင်းဆောင်တွေနဲ့တွေ့ဆုံဖို့ ကုလအထူးကိုယ်စားလှယ် စီစဉ်နေ (BBC)

မြန်မာနိုင်ငံအရေး ဆွေးနွေးမယ့် အာဆီယံ အထူးထိပ်သီးဆွေးနွေးပွဲကြီးမတိုင်ခင် အာဆီယံ ထိပ်တန်းပုဂ္ဂိုလ်တွေနဲ့ တွေ့ဆုံ ဆွေးနွေးမှုတွေ လုပ်ဖို့ မြန်မာနိုင်ငံဆိုင်ရာ ကုလသမဂ္ဂ အထူးကိုယ်စားလှယ် ခရစ္စတီး ဘာဂနာ မနက်ဖြန် ကြာသပတေးနေ့မှာ ဂျာကာတာမြို့ကို သွားရောက်မယ်လို့ သူ့နဲ့ နီးစပ်တဲ့ သတင်းရပ်ကွက် ၃ ခုထဲက သိရကြောင်း ရိုက်တာစသတင်းမှာ ဖော်ပြထားပါတယ်။ မစ္စ ဘာဂနာဟာ စနေနေ့မှာ ကျင်းပမယ့် အာဆီယံ ထိပ်သီးဆွေးနွေးပွဲကိုတော့ တက်ရောက်မှာ မဟုတ်ဘဲ သီးသန့်ဆွေးနွေးပွဲတွေ လုပ်သွားဖို့ ရည်ရွယ်ထားတယ်လို့ ဆိုပါတယ်။ မြန်မာနိုင်ငံမှာ အာဏာသိမ်းစစ်ကောင်စီတပ်ဖွဲ့ဝင်တွေရဲ့ ပစ်ခတ်ဖြိုခွဲမှုတွေအတွင်း လူ ၇ ရာကျော် သေဆုံးခဲ့ရပြီးမှာ အာဆီယံအဖွဲ့ဝင်နိုင်ငံတွေက မြန်မာနိုင်ငံအရေးကို ကြားဝင်ဖြေရှင်းဖို့အတွက် လာမယ့် စနေနေ့ ဧပြီလ ၂၄ ရက်နေ့မှာ ထိပ်သီးဆွေးနွေးပွဲ ကျင်းပမှာ ဖြစ်ပါတယ်။

- စစ်ကောင်စီဥက္ကဋ္ဌ ဗိုလ်ချုပ်မှူးကြီးမင်းအောင်လှိုင် အာဆီယံထိပ်သီးအစည်းအဝေးတက်မယ်လို့ ဂျပန်သတင်းဌာန ဖော်ပြ (BBC)

စစ်ကောင်စီဥက္ကဋ္ဌ ဗိုလ်ချုပ်မှူးကြီး မင်းအောင်လှိုင်ဟာ စနေနေ့မှာ အင်ဒိုနီးရှားနိုင်ငံ၊ ဂျာကာတာမြို့မှာ ပြုလုပ်မယ့် အာဆီယံထိပ်သီးအစည်းအဝေးကို တက်ရောက်မှာဖြစ်တယ်လို့ ဂျပန်သတင်းဌာန Nikkei Asia review သတင်းဌာနက ဖော်ပြပါတယ်။ စစ်ကောင်စီပြောခွင့်ရသူ ဗိုလ်ချုပ်ဇော်မင်းထွန်းက ဗိုလ်ချုပ်မှူးကြီး မင်းအောင်လှိုင် အာဆီယံထိပ်သီးအစည်းအဝေးကို သေချာပေါက် တက်ရောက်ပါလိမ့်မယ်လို့ ဖြေကြားကြောင်း အဆိုပါသတင်းကဖော်ပြပါတယ်။

- MAI အော်ပရေးရှင်းပိုင်း၏ CEO ကိုယ်တိုင် လိုက်ပါ၍ ဂျာကာတာသို့ သွားမည် (Mratt's Channel)

Myanmar Airways International မှ အော်ပရေးရှင်းပိုင်းတွင် ဒုတိယအကြီးဆုံးဖြစ်သည့် CEO ကိုယ်တိုင်လိုက်ပါ၍ အင်ဒိုနီးရှားနိုင်ငံ ဂျာကာတာမြို့သို့ ဧပြီ ၂၄ ရက်တွင် ပျံသန်းမည်ဖြစ်ကြောင်း သတင်းရရှိသည်။ လာမည့် စနေနေ့ ဂျာကာတာတွင် ကျင်းပမည့် အာဆီယံထိပ်သီးအစည်းအဝေးပွဲသို့ မင်းအောင်လှိုင် သွားရောက်မည်လားဆိုသည်မှာ မရေမရာဖြစ်နေသေးချိန်တွင် ဂျာကာတာသို့ ပျံသန်းမည့် လေကြောင်းတာဝန်ရှိသူများ၏ စာရင်းထွက်ပေါ်လာခြင်း ဖြစ်သည်။ ယင်းစာရင်းကို Mratt's Channel က ရရှိထားသည်။ အော်ပရေးရှင်းပိုင်းမှ ဒုတိယအကြီးဆုံးရာထူးဖြစ်သည့် (Deputy Chief Executive Officer) ကိုယ်တိုင် လိုက်ပါ၍ ပျံသန်းမည်ဖြစ်ကာ ၎င်းကဲ့သို့ ရာထူးကြီးသူများမှာ ပုံမှန်အားဖြင့် လေကြောင်း ခရီးစဉ်များတွင် လိုက်ပါပျံသန်းခြင်း မရှိပေ။ ထို့ပြင် ပုံမှန်နိုင်ငံခြားခရီးစဉ်များတွင် ပါဝင်လေ့မရှိသည့် Chief Cabin Crew နှစ်ဦးလည်း လိုက်ပါဦးမည်ဖြစ်ကာ Leading Cabin Crew နှစ်ဦးနှင့် Cabin Crew သုံးဦးတို့လည်း ယခုခရီးစဉ်တွင် ပါဝင်နေသည်။ ဂျာကာတာ ခရီးစဉ်တစ်ကြောင်းတည်းအတွက် ဝန်ထမ်း ၁၃ ဦးနှင့် အရံ ၅ ဦး၊ စုစုပေါင်း ဝန်ထမ်း ၁၈ ဦးကို ပြင်ဆင်ထားသည်မှာ လေကြောင်းလိုင်းတစ်ခုအတွက် ဖြစ်လေ့ဖြစ်ထ မရှိပေ။ အထူးသဖြင့် နိုင်ငံတော်အကြီးအကဲတို့၏ နိုင်ငံခြားခရီးစဉ်များတွင်သာ ယင်းကဲ့သို့ စီစဉ်လေ့ရှိသည်ဟု သိရသည်။ အာဏာလုစစ်ကောင်စီ ခေါင်းဆောင် မင်းအောင်လှိုင်မှာ ဂျာကာတာတွင် ကျင်းပမည့် အာဆီယံထိပ်သီးအစည်းအဝေးပွဲသို့ တက်ရောက်မည်ဟု အစပိုင်းတွင် သတင်းများ ထွက်ပေါ်ခဲ့သေးသော်လည်း နောက်ပိုင်းတွင် အွန်လိုင်းမှသာ ပါဝင်တော့မည်ဟု သတင်းထွက်ခဲ့သည်။ Nikkei Asia သတင်းဌာန၏ ရေးသားချက်အရ မင်းအောင်လှိုင်သည် အာဆီယံ အစည်းအဝေး တက်ရောက်မည်ဟု ဆိုထားပြန်သည်။ ယင်းအစည်းအဝေးပွဲသို့ စစ်ကောင်စီ ခေါင်းဆောင် မင်းအောင်လှိုင် သွား မသွားကို Mratt's Channel အနေနှင့် သီးခြား အတည်ပြုနိုင်ခြင်း မရှိပါ။

CRPH / NUG News

- ပြည်ထောင်စုသမ္မတမြန်မာနိုင်ငံတော် အမျိုးသားညီညွတ်ရေးအစိုးရ နိုင်ငံခြားရေးဝန်ကြီးဌာနက ၎င်း၏ပထမဆုံးကြေညာချက်

ဦးဝင်းမြင့် ဦးဆောင်သည့် ရွေးကောက်ခံအရပ်သားအစိုးရ၏ ကြိုးပမ်းမှုကြောင့်သာ မြန်မာနိုင်ငံသည် လာမည့် ၂၀၂၂ခုနှစ်မှစတင်၍ ၃နှစ်တာ ကုလဆိုင်ရာ UNDP/UNFPA/UNOPS တို့၏ ဘုတ်အဖွဲ့ဝင်အဖြစ် ရွေးကောက်ခံရခြင်းဖြစ်ကြောင်း ထုတ်ပြန်ထားပါတယ်။

- လူတိုင်းလက်လှမ်းမီသည့် အရည်အသွေးမြင့် ကျန်းမာရေးစောင့်ရှောက်မှုရစေမည့် ဖယ်ဒရယ်ကျန်းမာရေးစနစ် ဖြစ်အောင်ကြိုးပမ်းမည်ဟု NUG ကျန်းမာရေးဝန်ကြီးဌာနထုတ်ပြန်

Junta / Terrorist

- တပ်ထိပ်ပိုင်းခေါင်းဆောင် (၁၁) ဦးကို ထိန်းသိမ်းထားခြင်းမရှိကြောင်း ဗိုလ်ချုပ်ဇော်မင်းထွန်းက ဂျပန်သတင်းဌာနကို ပြောကြား

ဗိုလ်ချုပ်ကြီးရာပြည့်နှင့် စစ်တိုင်းမှူးအချို့အပါအဝင် အာဏာသိမ်းစစ်တပ် ထိပ်ပိုင်းခေါင်းဆောင် ၁၁ ဦးမှာ ထိန်းသိမ်းထားခြင်းမရှိပဲ နေပြည်တော်တွင် အလုပ်များနေခြင်းသာ ဖြစ်ကြောင်း စစ်ကောင်စီ ပြောရေးဆိုခွင့်ရှိသူ ဗိုလ်ချုပ် ဇော်မင်းထွန်းက ဂျပန်သတင်းဌာန Nikkei Asia သို့ ယနေ့(ဧပြီ ၂၁ ရက်)ကပြောကြား၊ ၎င်းတို့ကို တပ်တွင်းပုန်ကန်မှုဖြင့် အကျယ်ချုပ်ထိန်းသိမ်းထားပြီး မိသားစုဝင်များ၊ ကိုယ်ရေးအရာရှိ၊ ဒရိုင်ဘာများကိုပါ ပြင်ပနှင့် အဆက်အသွယ်ဖြတ်ထားသည်ဟု သတင်းများထွက်ပေါ်နေခြင်းမှာ ကောလဟာလများသာ ဖြစ်သည်ဟုပြောသည်။ စစ်တပ်က ဖေဖေါ်ဝါရီလ (၁) ရက်နေ့တွင် နိုင်ငံအာဏာသိမ်းလိုက်သဖြင့် အာဏာသိမ်းမှု လက်မခံသည့် ပြည်သူများက ငြိမ်းချမ်းစွာ

ဆန္ဒထုတ်ဖော်မှုအား လက်နက်ဖြင့် အကြမ်းဖက်သတ်ဖြတ်နှိမ်နှင်းခြင်း ပြုလုပ်နေရာ အာဏာသိမ်းအဖွဲ့လက်အောက်တွင် ဆက်လက် လုပ်ကိုင်လိုခြင်း မရှိသည့် ရဲတပ်ဖွဲ့ဝင်များနှင့် စစ်တပ်မှ တပ်ဖွဲ့ဝင်များ CDM ပြုလုပ်လာကြသည်ကို တွေ့နေရသည်။

Federal News

• ဗန်းမော်မြို့တွင် ပြည်သူ့အုပ်ချုပ်ရေးအဖွဲ့ ဖွဲ့စည်း (DVB)

ကချင်ပြည်နယ်၊ ဗန်းမော်မြို့နယ်မှာ ပြည်သူ့အုပ်ချုပ်ရေးအဖွဲ့ ဖွဲ့စည်းပြီးကြောင်း ဗန်းမော်လူမှုကွန်ရက်ကနေ ဧပြီ ၂၁ ရက်မှာ ကြေညာလိုက်ပါတယ်။ ဗန်းမော်မြို့နယ် ပြည်သူ့အုပ်ချုပ်ရေးအဖွဲ့ကို စတင်ဖွဲ့စည်းခဲ့ပြီး လုပ်ထုံးလုပ်နည်းနဲ့အညီ တာဝန်ခွဲဝေမှုတွေပြုလုပ်ကာ လုပ်ငန်းစဉ်တွေစတင် ဆောင်ရွက်နေပြီ ဖြစ်တယ်လို့လည်း အဆိုပါထုတ်ပြန်ချက်မှာ ဖော်ပြပါတယ်။

• RCSS/SSA လွိုင်တိုင်းလျန်းဌာနချုပ်အနီးသို့ စစ်ကောင်စီတပ်က လက်နက်ကြီးဖြင့်ပစ်ခတ် (DVB)

ရှမ်းပြည်နယ် ကျိုင်းတုံမြို့နယ်ရှိ RCSS/SSA ရှမ်းပြည်တပ်မတော် ဒေသ ၁ လွိုင်ကော်ဝမ်းတပ်အနီးကို ပြီးခဲ့တဲ့ရက်ပိုင်းက အာဏာသိမ်းစစ်ကောင်စီတပ်က အမြောက်တပ်က လက်နက်ကြီးနဲ့ ၂ ရက်ဆက်တိုက်ပစ်ခတ်ခဲ့အပြီး ဒီကနေ့မနက်မှာလည်း မိုင်းပန်မြို့နယ်ဘက်က RCSS/SSA လွိုင်တိုင်းလျန်းဌာနချုပ်အနီးကို လက်နက်ကြီးတွေ ထပ်မံ ပစ်ခတ်ခဲ့ပါတယ်။ ဒီမနက် ၈ နာရီကျော်လောက်က ဌာနချုပ်အနောက်မြောက်ဘက်မှာရှိတဲ့ ချိုင့်ဝှမ်းထဲကို ၈၁ မမ အမျိုးအစား မော်တာကျည် ၃ လုံးကျရောက်လာသလို တချိန်တည်းလိုမှာပဲ အဆိုပါနေရာနဲ့ ၁ ကီလိုမီတာကျော်လောက်မှာ စက်သေနတ်နဲ့ပစ်သံ ကြားရတယ်လို့ RCSS/SSA ပြောခွင့်ရ ဗိုလ်မှူး စိုင်းခမ်းစံက ဒီဗွီဘီကို ပြောပါတယ်။ “ကျနော်တို့ဌာနချုပ်ရဲ့ အနောက်အရပ်မှာရှိတဲ့ မြန်မာစစ်စခန်းက ပစ်လိုက်တာပါ။ ၃ ခါပစ်တယ် ၊ တစ်ကြိမ်နဲ့တစ်ကြိမ် မိနစ်ပိုင်းပဲခြားတယ်။ လက်နက်ကျည်က တောထဲက ချိုင့်ဝှမ်းထဲကျတာ ထိခိုက်မှုမရှိပါဘူး။ တချိန်တည်းလိုပဲ အဲဒီနေရာနဲ့ ၁ ကီလိုကျော် ၂ ကီလိုဝေးတဲ့ ကျနော်တို့ရဲ့ နောင်ကော်စခန်းဘက်ကနေလည်း စက်သေနတ်နဲ့ အကြိမ် ၂၀ လောက် ဆွဲပစ်တာကြားရတယ် ၊ ကျည်ခွံတွေ ဘယ်နေရာကျလည်းဆိုတာ စစ်ဆေးနေတုန်းပါ ၊ အဲဒါလည်း နောက်ထပ်မြန်မာစစ်စခန်းတစ်ခုကနေပစ်တာ ဖြစ်တယ် ” အခုလို ဌာနချုပ်နဲ့ ထိန်းချုပ်နယ်မြေတွေထဲ ထိပါးလာတဲ့အပေါ် စစ်ရေးအရ မှတ်ချက်ပေး လို့မရသေးကြောင်း ၊ ကြိုတင်ပြင်ဆင်မှုကတော့ အမြဲရှိတယ်လို့ သူကဆက်ပြောပါတယ်။ RCSS/SSA ဟာ ရှမ်းပြည်မြောက်ပိုင်း ကျောက်မဲ ၊ သီပေါ ၊ နမ့်လန်၊ နမ့်တူ စတဲ့ဒေသတွေမှာလည်း မြောက်ပိုင်းမဟာမိတ်အဖွဲ့ဝင် TNLA ပလောင်တပ်ဖွဲ့ SSPP ရှမ်းတပ်ဖွဲ့တွေနဲ့ ပစ်ခတ်မှုတွေ ရှိနေပါတယ်။

International News

- မြန်မာနိုင်ငံ ပုံမှန်နဂါးအခြေအနေသို့ ပြန်လည်ရောက်ရှိရေးအတွက် စောင့်ကြည့်၊ ကူညီပေးမည့် အရှေ့တောင်အာရှနိုင်ငံများမှ ကိုယ်စားလှယ်များကို မြန်မာအနေဖြင့် လက်ခံလိုမိမည်ဟု မျှော်လင့်မိကြောင်း မလေးရှားနိုင်ငံခြားရေးဝန်ကြီးက ပြောကြား (Mizzima)
- မြန်မာအာဏာသိမ်းစစ်အုပ်စုသည် ပြီးခဲ့သည့် ဖေဖော်ဝါရီလအတွင်း ကန်ဒေါ်လာ ၁၄ ဒသမ ဂဿန်း တန်ဖိုးရှိ ရေဒါပစ္စည်းကိရိယာများကို တင်သွင်းထားခဲ့ကြောင်း ဧပြီ ၁၉ ရက်တွင် ထုတ်ပြန်ခဲ့သည့် ရုရှားအကောက်ခွန် ဒေတာအချက်အလက်များက ပြသ (Mizzima)
- အမျိုးသားညီညွတ်ရေး အစိုးရ NUG ရဲ့ ဒီမိုကရေစီအတွက် ရည်တည်ချက်ကို ကြိုဆိုတယ်လို့ ဗြိတိသျှရဲ့ အာရှဒေသဆိုင်ရာ နိုင်ငံခြားရေး မူဝါဒကို အဓိကတာဝန်ယူထားတဲ့ ဝန်ကြီး နိုင်ဂျယ်အဒမ်စံကပြော
- ဂျာမနီနိုင်ငံအဓိပတိ၊ တရုတ်နိုင်ငံသမ္မတနှင့် ပြင်သစ်နိုင်ငံသမ္မတတို့ ဧပြီ ၁၆ရက်နေ့က ပြုလုပ်ခဲ့သည့် Video Conferencing ဆွေးနွေးမှုတွင် မြန်မာနိုင်ငံအကြောင်း ထည့်သွင်းဆွေးနွေးခဲ့ကြောင်း သိရပါတယ်။

• လူ့ သိန်းခွဲဝန်းကျင် အိုးအိမ်စွန့်ခွာ ထွက်ပြေးခဲ့ရတယ်ဆိုတဲ့ သတင်းကြောင့် ကုလအထူးကိုယ်စားလှယ် ထိတ်လန့်တုန်လှုပ် (BBC)

မြန်မာစစ်ကောင်စီရဲ့ တိုက်ခိုက်မှုတွေအတွင်း လူ ၂ သိန်းခွဲဝန်းကျင် အိုးအိမ်စွန့်ခွာ ထွက်ပြေးခဲ့ရတယ် ဆိုတဲ့ သတင်းကြောင့် အထူး ထိတ်လန့် တုန်လှုပ်မိတယ်လို့ မြန်မာနိုင်ငံဆိုင်ရာ ကုလသမဂ္ဂ လူ့အခွင့်အရေး အထူးကိုယ်စားလှယ် တွမ် အင်ဒရူးစံက သူ့ရဲ့ တွစ်တာမှာ ဖော်ပြထားပါတယ်။ စစ်အာဏာရှင် ဆန့်ကျင်တဲ့ ပြည်သူ ၇၃၇ ဦးမက သတ်ဖြတ်ခံခဲ့ရပြီး လူပေါင်း ၃၂၀၀ ကျော် ဖမ်းဆီးခံခဲ့ရတယ်လို့လည်း ဆိုပါတယ်။ လူသားချင်းဆိုင်ရာ ဘေးဒုက္ခကြီးကို အမြန်ဆုံး တားဆီးဖြေရှင်းကြဖို့ ကမ္ဘာနိုင်ငံတွေကို သူက တိုက်တွန်းလိုက်ပါတယ်။

• လူ ၅၃ ဦးပါ အင်ဒိုရေတပ် ရေငုတ်သင်္ဘောပျောက်ဆုံး (VOA)

အင်ဒိုနီးရှားရေတပ်က လူ ၅၃ ဦးပါ ရေငုတ်သင်္ဘောစတင် ဒီကနေ့မနက်မှာပျောက်ဆုံးသွားတာကြောင့် အိမ်နီးချင်း ဩစတေးလျနိုင်ငံနဲ့ စင်္ကာပူကို အကူအညီတောင်းပြီး ရှာဖွေနေတယ်လို့ အင်ဒိုနီးရှားစစ်ဖက်အကြီးအကဲက ပြောပါတယ်။

Covid-19 News

• ကိုဗစ်ရောဂါပိုး ကူးစက်မှု အသစ်တွေပြန်တွေ့ (BBC)

ရန်ကုန်တိုင်း တာမွေမြို့နယ်မှာ ဇနီးသည်သေဆုံးပြီးမှ ကျန်ရစ်သူ အမျိုးသားကို ကိုဗစ်ရောဂါပိုးရှိမရှိ စစ်ဆေးရာမှာ ရောဂါလက္ခဏာ မပြဘဲ ကိုဗစ်ရောဂါပိုးတွေ့ခဲ့ရတယ်လို့ သိရပါတယ်။ ဧပြီလ ၂၀ ရက်နေ့ က ကိုဗစ် -၁၉ ရောဂါ သံသယရှိသူ ၉၂၄ ဦးကို စစ်ဆေးခဲ့ရာမှာ ၁၇ ဦးကို

ကိုဗစ်ရောဂါ အတည်ပြုလူနာ အဖြစ် အတည်ပြုနိုင်ခဲ့တယ်လို့ စစ်ကောင်စီထိန်းချုပ်ထားတဲ့ မြန်မာ့ရုပ်မြင်သံကြားကထုတ်ပြန်ပါတယ်။ ပြီးခဲ့တဲ့ သင်္ကြန်ပိတ်ရက် အတွင်း ချောင်းသာကမ်းခြေကို သွားခဲ့သူ ၄ ဦးလည်း ရောဂါပိုးကူးစက်မှုတွေရှိခဲ့တယ်လို့လည်း သိရပါတယ်။ ကိုဗစ်လက္ခဏာ ရှိတဲ့သူတွေပြန်တွေ့လာရပြီး Fever Clinic တွေ ပြန်ဖွင့်ဖို့လိုတယ်လို့ တာမွေ Fever Clinic တာဝန်ခံ ဆရာဝန်တစ်ဦးကပြောပါတယ်။

• **သင်္ကြန်ပွဲပျော်ပါးသူ မြန်မာ ၄၀ ခန့် ထိုင်းနဲ့မလေးမှာ ဖမ်းခံရ (VOA)**

ထိုင်းနိုင်ငံ နဲ့ မလေးရှားနိုင်ငံမှာ ကိုဗစ် အရေးပေါ်ကာလအတွင်း လူစုလူဝေးနဲ့ သင်္ကြန်ပွဲပျော်ပါးကြတဲ့ မြန်မာ ၄၀ လောက်ကို ထိုင်းနဲ့ မလေး အာဏာပိုင်တွေက ဖမ်းဆီးလိုက်ပြီး ကိုဗစ်ကပ်ရောဂါထိမ်းချုပ်ရေး ဥပဒေအရ အရေးယူမယ်လို့ဆိုပါတယ်။

Summary

- စစ်အာဏာရှင် တော်လှန်ရေး (နွေဦးတော်လှန်ရေး) ကာလအတွင်း ကျဆုံးခဲ့ရသူ စုစုပေါင်းမှာ ယမန်နေ့အထိ (၇၃၈) ဦး
- ဖမ်းဆီးချုပ်နှောင်ခြင်းခံထားရသူ စုစုပေါင်း (၃၃၀၀) ဦးရှိပြီး ၎င်းတို့အနက်မှ (၇၆) ဦးမှာ ထောင်ဒဏ်ချမှတ်ခြင်းခံထားရ
- ဖမ်းဝရမ်းထုတ်ခြင်းခံထားရသောကြောင့် တိမ်းရှောင်နေသူ (၁၀၂၀) ဦး
- တနိုင်ငံမြို့နယ်ရှိ စကစတပ်စခန်းငယ် ၂ခုကို KIAသိမ်းပိုက်
- မအလကို ASEANက နားချနိုင်မည်မဟုတ်ဟု ကန်သံအမတ်ဟောင်းပြော
- တပ်မတော်သားများ ပြည်သူနှင့်ပူးပေါင်းရန် Drဇော်ဝေစိုး တိုက်တွန်း
- ရွေးကောက်ခံအစိုးရကြောင့် Executive Board of UNDP/UNFPA/UNOPS အဖွဲ့ဝင်အဖြစ်ရွေးချယ်ခံရကြောင်း NUGထုတ်ပြန်
- ဖားကန့်မှာ စကစတပ်နဲ့လုပ်ငန်းရှင်အချို့ပေါင်းပြီး တရားမဝင်ကျောက်တူး

Recreation

လိုရမယ်ရ (လှသန်း)

လိုရမယ်ရဆိုပြီး....

သင်ခန်းစာတွေကို မောကြီးပန်းကြီးကျက်မှတ်
ရေးတတ်ဖတ်တတ်လောက်တော့လည်း
ပညာသင်ဖူးတယ်။

လိုရမယ်ရဆိုပြီး..

တစ်နေ့ထမင်းနှစ်နှပ်စား
သတင်းစာတစ်စောင်တော့ပုံမှန်ဖတ်ဖြစ်တယ်။

လိုရမယ်ရဆိုပြီး...

ရေဒီယိုနားထောင်၊ ရုပ်ရှင်တွေကြည့်၊
စာအုပ်တွေ မထိတထိဖတ်ဖူးတယ်။

လိုရမယ်ရဆိုပြီး...

အားဆေးစား၊ အိပ်ရေးဝဝအိပ်၊
ဆေးလိပ်လည်း ဖြတ်ဖူးတယ်။

လိုရမယ်ရဆိုပြီး...

ပေါင်တံလှလှနဲ့ ဒုက္ခတွေကို
စနစ်တကျ စိတ်ကူးယဉ်ဖူးတယ်။

လိုရမယ်ရဆိုပြီး...

ညနေခင်း ကမ်းခြေတလျှောက် လမ်းသလား၊

မာယာကော(ဖ်)စကီး အားကျလို့တော့မဟုတ်ဘူး၊
ကိုယ်တိုင်က မြစ်ကမ်းနံဘေးမှာနေလို့၊
လှိုင်းတွေနဲ့ စကားပြောဖူးတယ်။

လိုရမယ်ရပေါ့...

ပန်းပင်တွေ ရေလောင်း၊ ပုပ်နေတဲ့မြောင်းကို ဆည်မိတယ်။

လိုရမယ်ရပေါ့...

အစော်ကားခံမှုတွေအတွက် လက်စားချေဖို့
အားထုတ်ဖူးတယ်။

လိုရမယ်ရပေါ့...

လွတ်လပ်ခွင့် အမှန်တရားနဲ့ အနာဂတ်တွေကို
ဖဲချပ်တွေလို စီကြည့်မိတယ်။

လိုရမယ်ရပေါ့...

အသက်ရှင်နေထိုင်ခြင်းတခဏ
ဒုက္ခသစ္စာကို နက်နက်နဲနဲ ဆင်ခြင်မိတယ်။

လိုရမယ်ရတဲ့။ ဟုတ်ကဲ့။

ကျွန်တော်ဆိုတဲ့ငနဲကလည်း မိန်းမတစ်ယောက်နဲ့၊
လောကအတွက် လိုရမယ်ရပဲမဟုတ်လား.....။

နေ့စဉ်ဘဝဆိုတာတွေကလည်း လိုရမယ်ရတွေနဲ့ပဲ.....

#လှသန်း